

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 15-01-2026

సమయం : 6.45 గంటలు

ముఖ్యాంశాలు

1. ప్రకృతిని అనుసంధానిస్తూ.. సంక్రాంతి పండుగ మన జీవనశైలిలో ఒక భాగంగా మారేలా ప్రేరేపిస్తుందని ప్రధానమంత్రి నరేంద్ర మోదీ పేర్కొన్నారు.
2. “మకర సంక్రాంతి” సందర్భంగా ఉభయ తెలుగు రాష్ట్రాల ముఖ్యమంత్రులు ప్రజలకు శుభాకాంక్షలు తెలిపారు.
3. ఆంధ్రప్రదేశ్ ముఖ్యమంత్రి నారా చంద్రబాబు నాయుడు తిరుపతి జిల్లాలో నాగాలమ్మ అమ్మవారిని ఈ రోజు దర్శించుకోనున్నారు.
4. మత్స్య కారుల సమస్యల పరిష్కారానికి ప్రభుత్వం అన్ని చర్యలు తీసుకుంటుందని తెలంగాణ బిసి సంక్షేమ శాఖ మంత్రి పొన్నం ప్రభాకర్ హామీ ఇచ్చారు.

=====

ప్రకృతి పట్ల కృతజ్ఞత కేవలం మాటలకే పరిమితం కాకుండా, మన జీవనశైలిలో ఒక భాగంగా మారేలా సంక్రాంతి పండుగ ప్రేరేపిస్తుందని ప్రధానమంత్రి నరేంద్రమోదీ పేర్కొన్నారు. ఢిల్లీలో కేంద్ర సమాచార ప్రసార శాఖ సహాయ మంత్రి డాక్టర్ ఎల్. మురుగన్ నివాసంలో నిన్న జరిగిన పొంగల్ వేడుకల్లో ఆయన పాల్గొన్నారు. ఈ సందర్భంగా ప్రధాన మంత్రి మాట్లాడుతూ.. భూమిని పరిరక్షించడం మన బాధ్యత అని స్పష్టం చేశారు. నేలను ఆరోగ్యంగా ఉంచడం, నీటిని సంరక్షించడం, భవిష్యత్ తరాల కోసం వనరులను సమతుల్య పద్ధతిలో ఉపయోగించడం అత్యంత ఆవశ్యకమని పేర్కొంటూ..

వాయిస్...27 సెకన్లు

సూర్యుడు మకర రాశిలోకి ప్రవేశించే పవిత్ర పర్వదినం “మకర సంక్రాంతి” సందర్భంగా ఆంధ్రప్రదేశ్ ముఖ్యమంత్రి నారా చంద్రబాబు నాయుడు రాష్ట్ర ప్రజలకు శుభాకాంక్షలు తెలిపారు. విశిష్టమైన ఈ సంక్రాంతి పండుగ ప్రజల జీవితాల్లో సుఖసంతోషాలు నింపాలని మనస్ఫూర్తిగా కోరుకుంటున్నట్లు సామాజిక మాధ్యమం ఎక్స్‌లో పేర్కొన్నారు.

కొత్త కాంతులను మోసుకొచ్చే సంక్రాంతి పండుగను ప్రజలందరూ ఆనందోత్సాహాల మధ్య జరుపుకోవాలని తెలంగాణ ముఖ్యమంత్రి ఎ.రేవంత్ రెడ్డి ఆకాంక్షించారు. రైతులు, సామాన్యుల సంక్షేమం కోసం ప్రభుత్వం

కట్టుబడి ఉందని ఒక ప్రకటనలో పేర్కొన్నారు. తెలంగాణ రాష్ట్రం కేవలం వ్యవసాయంలోనే కాకుండా.. పరిశ్రమలు, ఉత్పత్తి, సేవా రంగాల్లోను తిరుగులేని పురోగతిని సాధిస్తుందని ముఖ్యమంత్రి స్పష్టం చేశారు.

ఆంధ్రప్రదేశ్ ముఖ్యమంత్రి నారా చంద్రబాబు నాయుడు తిరుపతి జిల్లా నారావారి పల్లె పర్యటనలో భాగంగా తమ ఇలవేల్పు, గ్రామ దేవతైన నాగాలమ్మను ఈ రోజు దర్శించుకోనున్నారు. నాగాలమ్మ దేవస్థానానికి కుటుంబ సమేతంగా ముఖ్యమంత్రి ఈ ఉదయం చేరుకుంటారు. అక్కడ అమ్మవారికి ప్రత్యేకపూజలు నిర్వహిస్తారు. దేవస్థానం నుంచి నివాసానికి చేరుకున్న అనంతరం ఈ రోజు మధ్యహ్నం ముఖ్యమంత్రి నారావారిపల్లె నుంచి అమరావతికి చేరుకుంటారని అధికారులు వెల్లడించారు.

ప్రకృతి వ్యవసాయంతో ఎన్నో లాభాలు ఉన్నాయని తిరుపతి జిల్లాకు చెందిన రైతులు తెలియజేస్తున్నారు. కేంద్ర ప్రభుత్వ సహకారంతో సేంద్రీయ ఎరువులతో సహజ వ్యవసాయం చేస్తూ ఒకవైపు ప్రజల ఆరోగ్యాన్ని కాపాడుతూ.. మరోవైపు తాము ఆర్థికంగా నిలదొక్కుకుంటున్నామని వారు ఆకాశవాణికి తెలిపారు. రాబోయే కాలంలో స్థిరమైన వ్యవసాయాన్ని అందించాలన్న ఉద్దేశంతోనే ఎరువులు, రసాయనాలు వాడకుండా ప్రకృతి వ్యవసాయంపైనే ప్రత్యేక దృష్టి సారించామని జిల్లాకు చెందిన మహిళా రైతు బ్రమరాంబ తెలియజేస్తూ..

..వాయిస్... 30 సెకన్లు

మత్స్య కారుల సమస్యల పరిష్కారానికి ప్రభుత్వం అన్ని చర్యలు తీసుకుంటుందని తెలంగాణ బిసి సంక్షేమ శాఖ మంత్రి పొన్నం ప్రభాకర్ హామీ ఇచ్చారు. సిద్దిపేట జిల్లా కోహెడ మండలంలోని శనిగరం చెరువులో రొయ్య, చేప పిల్లలను మంత్రి నిన్న విడుదల చేశారు. ఈ సందర్భంగా ఆయన మాట్లాడుతూ.. శనిగరం చెరువు చేపలు, రొయ్యల పెంపకానికి అనువైనదన్నారు. మత్స్య సంపద ద్వారా ఉపాధి కల్పనకు ప్రభుత్వం కృషి చేస్తుందని చెప్పారు. ఉత్తర తెలంగాణలోని ప్రతి చెరువులో చేప పిల్లలు వేయాలన్న లక్ష్యంతో పని చేస్తున్నామని తెలిపారు.

రాష్ట్రపతి ద్రౌపది ముర్ము నేటి నుంచి రెండు రోజులపాటు పంజాబ్ లో పర్యటించనున్నారు. అమృత్ సర్ లోని గురు నానక్ దేవ్ విశ్వవిద్యాలయం 50వ స్వర్ణోత్సవ స్నాతకోత్సవానికి రాష్ట్రపతి ముఖ్య అతిథిగా ఈ రోజు హాజరుకానున్నారు. రేపు జలంధర్ లోని డాక్టర్ బి.ఆర్. అంబేద్కర్ నేషనల్ ఇన్ స్టిట్యూట్ ఆఫ్ టెక్నాలజీలో జరిగే 21వ స్నాతకోత్సవానికి హాజరై విద్యార్థులకు డిగ్రీ పట్టాలను ప్రదానం చేస్తారని అధికారులు వెల్లడించారు.

రైల్వే ప్రయాణీకులకు టీ, కాఫీ, సూప్ ఆకర్షణీయంగా, హైజనిక్ గా.. అందించేందుకు కొత్త ఆలోచన అమలుకు శ్రీకారం చుట్టినట్లు వాలేర్ డిఆర్ఎం లలిత్ బోస్ ప్రకటించారు. విశాఖపట్నంలో నిన్న ఆయన పాత్రికేయులతో మాట్లాడుతూ.. కొత్త వెండింగ్ ప్లాస్ట్ లతో ఇకపై విక్రయదారులు రైలు బోగీల్లో కనిపించనున్నట్లు తెలిపారు. తొలుత ఈ విధానాన్ని ఎపి ఎక్స్ ప్రెస్ లో ప్రవేశపెట్టినట్లు పేర్కొంటూ..

..వాయిస్..30 సెకన్లు

ప్రజా దర్బార్ లో స్వీకరించిన వినతులను పరిశీలించి పరిష్కరించనున్నట్లు ఆంధ్రప్రదేశ్ విద్యా శాఖ మంత్రి నారా లోకేష్ తెలిపారు. తిరుపతి జిల్లా చంద్రగిరి మండలం నారావారిపల్లెలోని నివాసంలో ప్రజాదర్బార్ ను మంత్రి నిన్న నిర్వహించారు. భోగి పండుగ వేళ ముఖ్యమంత్రి, మంత్రిని కలిసేందుకు చుట్టపక్కల ప్రాంతాల నుంచి ప్రజలు, టీడీపీ కార్యకర్తలు వచ్చారు. ప్రతి ఒక్కరినీ పలకరించిన ఆయన.. వారందరికీ సంక్రాంతి శుభాకాంక్షలు తెలిపారు. వివిధ సమస్యలపై ప్రజలు, కార్యకర్తల నుంచి వినతులు స్వీకరించారు.

ఖమ్మం జిల్లాలోని మధిర పట్టణ సమగ్ర అభివృద్ధి లక్ష్యంగా పని చేస్తున్నామని తెలంగాణ ఉపముఖ్యమంత్రి మల్ల భట్టి విక్రమార్క తెలిపారు. 15 కోట్ల రూపాయల అంచనా వ్యయంతో మధిరలో నూతనంగా చేపట్టిన పలు అభివృద్ధి పనులకు ఆయన నిన్న భూమి పూజ చేశారు. ఈ సందర్భంగా ఉప ముఖ్యమంత్రి మాట్లాడుతూ.. ఈ అభివృద్ధి పనులను నిర్ణీత సమయంలో పూర్తి చేయాలని సంబంధిత అధికారులను ఆదేశించారు. మధిర ప్రజలకు మౌలిక వసతుల కల్పన లక్ష్యంగా ప్రభుత్వం పలు కీలక నిర్ణయాలు తీసుకుందని ఆయన తెలిపారు.

తిరుపతి జిల్లా నారావారిపల్లె క్లస్టర్ లోని ప్రతి కుటుంబానికీ నెలకు 30 నుంచి 40 వేల రూపాయల వరకూ ఆదాయం సమకూరేలా ప్రణాళికలు రూపొందించాలని ఆంధ్రప్రదేశ్ ముఖ్యమంత్రి నారా చంద్రబాబు నాయుడు అధికారులను ఆదేశించారు. నారావారి పల్లెలోని తన నివాసంలో అధికారులతో ఈ అంశంపై ఆయన నిన్న సమీక్షించారు. ఈ సందర్భంగా రానున్న ఏడాది కాలంలో నారావారిపల్లె క్లస్టర్ ను ఎలా అభివృద్ధి చేయాలన్న అంశంపై జిల్లా అధికారులకు ముఖ్యమంత్రి పలు సూచనలు చేశారు.

గుజరాత్ లోని రాజ్ కోట్ లో భారత్, న్యూజిలాండ్ జట్ల మధ్య నిన్న జరిగిన రెండో వన్డే క్రికెట్ మ్యాచ్ లో న్యూజిలాండ్ 7 వికెట్ల తేడాతో విజయం సాధించింది. తొలుత బ్యాటింగ్ చేసిన భారత జట్టు 7 వికెట్ల నష్టానికి 284 పరుగులు చేసింది. ఈ లక్ష్యాన్ని న్యూజిలాండ్ 47.3 ఓవర్లలోనే 3 వికెట్లు కోల్పోయి ఛేదించింది. దీంతో సిరీస్ ను న్యూజిలాండ్ 1-1తో సమం చేసినట్లయ్యింది. రెండు జట్ల మధ్య 3వ వన్డే మ్యాచ్ ఈ నెల 18న మధ్యప్రదేశ్ లోని ఇండోర్ లో జరుగనుంది.

ఆంధ్రప్రదేశ్, యానాంలలో రాగల రెండు రోజుల్లో ఈశాన్య రుతుపవనాలు నిష్క్రమించేందుకు పరిస్థితులు అనుకూలంగా మారుతున్నాయని అమరావతిలోని భారత వాతావరణ కేంద్రం తెలిపింది. వీటి ఫలితంగా రాష్ట్రంలోని కోస్తా ఆంధ్రప్రదేశ్, యానాం, రాయలసీమలలో పొడి వాతావరణం నెలకొనడంతోపాటు, దట్టమైన పొగ మంచు ఒకటి, రెండు చోట్ల కురిసే అవకాశము ఉందని వాతావరణ కేంద్ర అధికారి ఎం.వెంకట్రావు పేర్కొన్నారు. కనిష్ట ఉష్ణోగ్రతల్లో రానున్న 5 రోజుల పాటు గణనీయమైన మార్పులు ఉండవని తెలిపారు.

మరోవైపు తెలంగాణలో రానున్న ఐదు రోజుల పాటు పొడి వాతావరణం ఏర్పడే అవకాశం ఉందని హైదరాబాదులోని వాతావరణ కేంద్రం వెల్లడిచింది. రెండు రోజుల పాటు అదిలాబాద్, కొమరం భీమ్, నిర్మల్,

మంచుర్యాల జిల్లాల్లో పలు చోట్ల కనిష్ట ఉష్ణోగ్రతలు 11 నుంచి 15 డిగ్రీల సెల్సియస్ లోపు సమోదయ్యే అవకాశం ఉందని పేర్కొంది.

న్యూఢిల్లీలోని పార్లమెంట్ హౌస్ కాంప్లెక్స్ లోని సంవిధాన సదన్ సెంట్రల్ హాల్ లో కామన్వెల్త్ స్పీకర్లు, ప్రిసైడింగ్ అధికారుల 28వ సదస్సును ప్రధానమంత్రి నరేంద్ర మోదీ ఈరోజు ప్రారంభిస్తారు. ఈ సందర్భంగా ప్రధానమంత్రి సభికులను ఉద్దేశించి ప్రసంగిస్తారు. ఈ సదస్సుకు లోక్ సభ స్పీకర్ ఓం బిర్లా అధ్యక్షత వహిస్తారు. ప్రపంచంలోని 42 కామన్వెల్త్ దేశాలు, 4 పాక్షిక స్వయం ప్రతిపత్తి గల పార్లమెంట్ల నుండి 61 మంది స్పీకర్లు, ప్రిసైడింగ్ అధికారులు ఈ సదస్సులో పాల్గొంటారు.

=====